

IL-LIBRERIJA TAL-JUNIOR COLLEGE B'KOLLEZZJONI TA' PROGRAMMI TAL-FESTI RELIĠJUŻI MALTIN U GHAWDXIN

... Proġett biex parti mill-kollezzjoni tal-Melitensia tiġi ddedikata għall-kultura tal-festi reliġjużi tagħna



Fil-2019 il-Librerija tal-Junior College, fergħa mil-Librerija tal-Università ta' Malta, nediet proġett biex parti mill-kollezzjoni tal-Melitensia tiġi ddedikata għall-kultura tal-festi reliġjużi Maltin u Ghawdxin. Għal dan il-għan il-Librerija bdiet tiġbor diversi programmi tal-festa li jiġu ppubblikati ta' kull sena minn kazini tal-baned, parroċi u diversi għaqdiet oħra, inklużi dawk tan-nar u l-armar.

L-esperjenza ta' dawn il-librara u xi ftit jew wisq l-interess dirett fil-qasam kulturali Malti, wassalhom biex jagħtu ħarsa mill-qrib lejn il-kontenut ta' dawn il-programmi, kotba mimlija b'materjal ta' riċerka estensiva fuq dak kollu li għandu x'jaqsam ma' temi bħall-aħjar l-istudju tas-soċjetà Maltija, l-arkittetura, l-arti, il-personaġġi Maltin, it-toponimija kif ukoll it-topografija ta' gżiritna u mhux inqas il-folklor Malti. Nistgħu nikkunsidraw il-ktieb tal-festa bħala tieqa fuq l-aspett soċjoekonomiku u kulturali ta' pajjiżna, fuq dak kollu li jagħmilna

uniċi bħala poplu Malti. **Riċerka estensiva u sinjura minn awturi Maltin**

Fil-programmi tal-festa hemm riċerka estensiva u sinjura mwassla minn awturi Maltin li ħafna minnhom twieldu u baqgħu jgħixu fl-istess lokalità, kittieba li jistgħu jittqiesu bħala l-istorjografi tar-raħal. Bis-saħħa ta' dawn ir-riċerkaturi, il-kontenut miġbur jinkludi mhux biss dak li jinstab miktub fil-kotba u l-arkivji, iżda wkoll dak li ġie mgħoddi bil-fomm minn generazzjoni għall-oħra.

Fil-Librerija kien hemm diversi programmi tal-festa iżda l-gabra bdiet tassew tiżviluppa meta kollezzjonist ta' dawn il-programmi wera x-xewqa li jgħaddilna l-kopji duplikati li kellu fil-kollezzjoni tiegħu u b'hekk jista' jingħad li bdew il-gabra bl-ewwel elf pubblikazzjoni minn diversi lokalitajiet Maltin u Ghawdxin. Diversi kazini tal-banda, għaqdiet u parroċi ġew mgħarrfa b'dan il-proġett, kemm bil-miktub

kif ukoll b'mod elettroniku u bil-bosta kienu dawk li wrew hegga lejn din l-inizjativa u saħansitra għadew pubblikazzjonijiet tal-passat.

Pagna fuq il-midja soċjali...

Kull programm tal-festa li jasal f'din il-Librerija jiġi rreġistrat fil-katalogu elettroniku tal-librerija u jitqiegħed f'kaxxi apposta mqassma skont il-lokalità, il-qaddis/a u l-għaqda li tkun ippubblikatu. Tajjeb li nsemmu li f'kull lokalità nsibu diversi għaqdiet li jippubblikaw dawn il-programmi kemm fl-okkazzjoni tal-festa tal-qaddis patrun, kif ukoll fil-festi sekondarji u liturġiċi.

It-tim tal-Librerija ħass il-bżonn li titnieda pagna fuq il-midja soċjali, Facebook. Il-grupp 'Kollezzjoni Programmi tal-Festa' ġie kkreat f'Ġunju tal-2020 u sal-aħhar tal-2024 issieħbu 1 fuq minn 3,000 membru. Dawn jinkludu dilettanti u għaqdiet b'konnessjoni mal-festi Maltin, riċerkaturi minn kull qasam tal-hajja, kemm nies lokali kif ukoll emigranti

Maltin. Ta' kuljum fuq din il-pagna jittella' materjal informattiv li fih jagħgornaw lill-membri fuq attivitatijiet li jkun għaddejnin f'pajjiżna relatati mal-festi u l-għaqdiet, kif ukoll artikli ppubblikati fil-programmi tal-festa tal-passat.

Fil-prezent il-kollezzjoni tal-Librerija tal-Junior College tikkonsisti f'iktar minn 8,000 pubblikazzjoni, bl-aktar pubblikazzjonijiet antiki jmorru lura għas-sena 1952. Din il-kollezzjoni qiegħda tinbena bis-saħħa ta' donazzjonijiet li nirċievu matul is-sena, kemm mill-għaqdiet u l-parroċi kkonċernati, kif ukoll mill-ħafna persuni li joghghobhom jgħaddu materjal mill-kollezzjoni privata tagħhom.

Post wiehed ta' aċċess

L-għan principali ta' din il-kollezzjoni huwa li jinholoq post wiehed fejn riċerkatur jista' jkollu aċċess għal din il-minjiera ta' materjal informattiv. Barra minnhekk, għan ieħor ewlieni huwa li jkun espost ix-xogħol ta' dawk l-awturi li jiktibu f'dawn il-programmi, kif ukoll lill-għaqdiet li b'ħafna dedikazzjoni jippubblikawhom sena wara l-oħra.

Għaldaqstant, marra pass ieħor b'dan il-proġett u bl-għajnuna tal-pjattaforma digitali, OAR@UM (<https://www.um.edu.mt/library/oar/>), tal-Università ta' Malta, qegħdin jibnu kollezzjoni elettronika magħmula mir-riċerka misjuba f'dawn il-programmi. Ma' dawn hemm ukoll il-programmi tal-festa l-antiki li qegħdin jiġu saħansitra mislufa lill-hom mill-kollezzjonisti. Bis-saħħa t'hekk, il-Librerija tal-Junior College qiegħda tespandi wkoll il-kollezzjoni elettronika. Fost dawn,

fil-kollezzjoni tal-programmi tal-festa, insibu kopja digitali tal-fuljett li ħareġ fl-okkazzjoni tal-festa tal-Assunta ċelebrata fl-Imqabba li jmur lura għas-sena 1898.

Bħalma wiehed jista' jgħorri, dan il-proġett ma jiegħaf qatt u jinvolvi ħafna xogħol. Għad baqa' ħafna materjal li għadu jrid jiġi inkluż fuq din il-pjattaforma elettronika.

Kollezzjoni mfitxija li qed tintuża

Huwa ta' sodisfazzjon kbir għat-tim kollu tal-Librerija tal-Junior College li din il-kollezzjoni hija mfitxija u qiegħda tintuża. Hemm rispons tajjeb minn diversi riċerkaturi Maltin fosthom xandara li qegħdin jagħmlu riċerka biex ifasslu l-programmi tagħhom, kemm dawk għal fuq ir-radju, kif ukoll fuq it-telewizjoni. Dawn qegħdin jirrikorru ta' spiss għall-materjal elettroniku minn l-OAR@UM. Dan qed jimlihom bil-kuraġġ biex ikomplu fuq din il-linja.

Il-Librerija tal-Junior College tiegħu l-opportunità biex tiringrazzja lil dawk kollha li b'xi mod jew ieħor kienu ta' għajnuna biex tikber u tkompli tiżviluppa din il-kollezzjoni ta' programmi tal-festa, lill-awturi kollha għar-riċerka li jwettqu u fl-aħħar u mhux l-inqas, lil dawk kollha involuti b'xi mod jew ieħor, għenu biex jiġi ppubblikat il-ktieb tal-festa.

Min huwa interessat, sew jekk biex iżur u jagħmel użu mill-kollezzjoni kif ukoll lil dawk li jixtiequ jgħaddu pubblikazzjonijiet Maltin, jistgħu jagħmlu kuntatt b'ittra elettronika fuq juniorcollege.lib@um.edu.mt; jew b'messagg fuq il-grupp ta' FB, Kollezzjoni Programmi tal-Festa, jew inkella jċemplu n-numru: 25907237.